

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē

॥ aṣṭādaśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭādaśaḥ sargaḥ ॥

rāvaṇēna maruttasya parājaya indrādibhirmayūrādibhyō
varadānaṃ ca

praviṣṭāyāṃ hutāśaṃ tu
vēdavatyāṃ sa rāvaṇaḥ |
puṣpakam tu samāruhya
paricakrāma mēdinīm ॥ 7.18.1 ॥

tatō maruttaṃ nṛpatiṃ
yajantaṃ saha daivataiḥ |
uśīrabījamāsādya
dadarśa sa tu rāvaṇaḥ ॥ 7.18.2 ॥

saṃvartō nāma brahmarṣiḥ
sākṣād bhrātā bṛhaspatēḥ |
yājayāmāsa dharmajñāḥ
sarvairdēvagaṇairvṛtaḥ ॥ 7.18.3 ॥

drṣṭvā dēvāstu tad rakṣō
varadānēna durjayam |

tiryagyōniṃ samāviṣṭā -
stasya dharṣaṇabhīravaḥ || 7.18.4 ||

indrō mayūraḥ saṃvṛttō
dharmarājastu vāyasaḥ |
krkalāsō dhanādhyakṣō
haṃsaśca varuṇō'bhavat || 7.18.5 ||

anyēṣvapi gatēṣvēvaṃ
dēvēṣvariniśūdana |
rāvaṇaḥ prāviśad yajñam
sāramēya ivāśuciḥ || 7.18.6 ||

taṃ ca rājānamāsādyā
rāvaṇō rākṣasādhipaḥ |
prāha yuddham prayacchēti
nirjitō'smīti vā vada || 7.18.7 ||

tatō maruttō nṛpatiḥ
kō bhavānityuvāca tam |
avahāsaṃ tatō muktvā
rāvaṇō vākyamabravīt || 7.18.8 ||

akutūhalabhāvēna
prītō'smi tava pārthiva |
dhanadasyānujaṃ yō mām
nāvagacchasi rāvaṇam || 7.18.9 ||

triṣu lōkēṣu kō'nyō'sti
yō na jānāti mē balam |

bhrātaraṃ yēna nirjitya
vimānamidamāhṛtam || 7.18.10 ||

tatō maruttaḥ sa nṛpa -
staṃ rāvaṇamathābravīt |
dhanyaḥ khalu bhavān yēna
jyēsthō bhrātā raṇē jitaḥ || 7.18.11 ||

na tvayā sadṛśaḥ ślāghya -
striṣu lōkēsu vidyatē |
kaṃ tvaṃ prākkēvalaṃ dharmam
caritvā labdhavān varam || 7.18.12 ||

śrutapūrvam hi na mayā
bhāṣasē yādrśam svayam |
tiṣṭhēdānīm na mē jīvan
pratiyāsyasi durmatē || 7.18.13 ||

adya tvāṃ niśitairbāṇaiḥ
prēṣayāmi yamakṣayam |
tataḥ śarāsaṇaṃ grhya
sāyakāṃśca narādhipaḥ || 7.18.14 ||

raṇāya niryayau kruddhaḥ saṃvartō mārgamāvṛṇōt |
sō'bravīt snēhasaṃyuktaṃ maruttaṃ taṃ mahānr̥ṣiḥ || 7.18.15 ||

śrōtavyaṃ yadi madvākyam
samprahārō na tē kṣamaḥ |
māhēśvaramidaṃ satra -
masamāptaṃ kulaṃ dahēt || 7.18.16 ||

dīkṣitasya kutō yuddham
 krōdhitvaṃ dīkṣitē kutaḥ |
 saṃśayaśca jayē nityaṃ
 rākṣasaśca sudurjayāḥ || 7.18.17 ||

sa nivṛttō gurōrvākyā -
 nmaruttaḥ pṛthivīpatiḥ |
 viśṛjya saśaraṃ cāpaṃ
 svasthō makhamukhō'bhavat || 7.18.18 ||

tatastaṃ nirjitaṃ matvā
 ghōṣayāmāsa vai śukaḥ |
 rāvaṇō jayatītyuccai -
 rharṣānnādaṃ vimuktavān || 7.18.19 ||

tān bhakṣayitvā tatrasthān
 maharṣīn yajñamāgatān |
 vitṛptō rudhiraistēṣāṃ
 punaḥ samprayayau mahīm || 7.18.20 ||

rāvaṇē tu gatē dēvāḥ
 sēndrāścaiva divaukasaḥ |
 tataḥ svāṃ yōnimāsādyā
 tāni sattvāni cābruvan || 7.18.21 ||

harṣāt tadābravīdindrō
 mayūraṃ nīlabarhiṇam |
 prītō'smi tava dharmajña
 bhujaṅgāddhi na tē bhayam || 7.18.22 ||

idaṃ nētrasahasraṃ tu
 yat tad barhē bhaviṣyati |
 varṣamāṇē mayi mudaṃ
 prāpsyasē prītilakṣaṇām || 7.18.23 ||

ēvamindrō varam prādānmayūrasya surēśvaraḥ || 7.18.24 ||

nīlāḥ kila purā barhā
 mayūrāṇām narādhipa |
 surādhipād varam prāpya
 gatāḥ sarvē'pi barhiṇaḥ || 7.18.25 ||

dharmarājō'bravīd rāma
 prāgvaṃśē vāyasam prati |
 pakṣimstavāsmi suprītaḥ
 prītasya vacanam śṛṇu || 7.18.26 ||

yathānyē vividhai rōgaiḥ
 pīḍyantē prāṇinō mayā |
 tē na tē prabhaviṣyanti
 mayi prītē na saṃśayaḥ || 7.18.27 ||

mṛtyutastē bhayaṃ nāsti
 varān mama vihaṅgama |
 yāvat tvām na vadhiṣyanti
 narāstāvad bhaviṣyasi || 7.18.28 ||

yē ca madviṣayasthā vai
 mānavāḥ kṣudhayārditāḥ |

tvayi bhuktē sutṛptāstē
bhaviṣyanti sabāndhavāḥ || 7.18.29 ||

varuṇastvabravīddhaṃsaṃ
gaṅgātōyavicāriṇam |
śrūyatām prītisaṃyuktam
vacāḥ patrarathēśvara || 7.18.30 ||

varṇō manōramah saumya -
ścandramaṇḍalasannibhaḥ |
bhaviṣyati tavōdagraḥ
śuddhaphēnasamaprabhaḥ || 7.18.31 ||

maccharīraṃ samāsādyā
kāntō nityaṃ bhaviṣyasi |
prāpsyasē cātulāṃ prīti -
mētanmē prītilakṣaṇam || 7.18.32 ||

haṃsānāṃ hi purā rāma
na varṇaḥ sarvapāṇḍuraḥ |
pakṣā nīlāgrasaṃvītāḥ
krōḍāḥ śaṣpāgranirmalāḥ || 7.18.33 ||

athābravīd vaiśravaṇaḥ
kṛkalāsaṃ girau sthitam |
hairaṇyaṃ samprayacchāmi
varṇaṃ prītastavāpyaham || 7.18.34 ||

sadravyaṃ ca śirō nityaṃ
bhaviṣyati tavākṣayam |

ēṣa kāñcanakō varṇō

matprītyā tē bhaviṣyati || 7.18.35 ||

ēvaṃ dattvā varāṃstēbhya -

stasmin yajñōtsavē surāḥ |

nivṛttē saha rājñā tē

punaḥ svabhavanam gatāḥ || 7.18.36 ||

|| ityārṣē śrīmadrāmāyaṇē vālmīkiyē ādikāvyē

uttarakāṇḍē aṣṭādaśaḥ sargaḥ ||